

അവതരണവുമാണ് സഭയിൽ നടത്തേണ്ടത്. ഈ നയം സംബന്ധിച്ച പാനങ്ങളും വിമർശനങ്ങളും നിഗമനങ്ങളും ലഭ്യമായ അവസരങ്ങളിലെല്ലാം കേന്ദ്ര സർക്കാരിനെ അറിയിച്ചുപോരുന്നുണ്ട്. ഈ നയത്തിന്റെ പ്രതിലോമകരമായ അംഗങ്ങളെക്കുറിച്ചും വിപരീതവും ജ്ഞാതകവുമായ വശങ്ങളെ സംബന്ധിച്ചും എല്ലാ വിശദാംശങ്ങളോടും കൂടിയ ഒരു സമീപനരേഖ സർക്കാരിന്റെ ഭാഗത്തുനിന്നുതന്നെ ഉണ്ടാകുമെന്നുള്ളതിനാൽ ഈ പ്രമേയം ഈ സന്ദർഭത്തിൽ ആവശ്യമില്ലാത്തതാണെന്നാണ് അഭിപ്രായം. ദേശീയ വിദ്യാഭ്യാസ നയത്തിന്റെ പ്രതിലോമ അംഗങ്ങൾ ഭാഗികമായി മാത്രം പരാമർശിക്കുന്ന ഈ പ്രമേയം പ്രസ് ചെയ്യേണ്ടതില്ലെന്ന് ബഹുമാനപ്പെട്ട അംഗത്തോട് അഭ്യർത്ഥിക്കുന്നു.

മി. ഡെപ്യൂട്ടി സ്പീക്കർ: ശ്രീ. എം. വിജിൻ അങ്ങയുടെ പ്രമേയം പ്രസ് ചെയ്യുന്നുണ്ടോ?

ശ്രീ. എം. വിജിൻ: സർ, ഞാൻ പ്രസ് ചെയ്യുന്നില്ല.

മി. ഡെപ്യൂട്ടി സ്പീക്കർ: പ്രമേയം സഭയുടെ അനുമതിയോടെ പിൻവലിച്ചിരിക്കുന്നു.

(ii) സഹകരണ മേഖലയിലെ കേന്ദ്രസർക്കാർ കടന്നുകയറ്റം

ശ്രീമതി കെ. കെ. ശൈലജ ടീച്ചർ: സർ, "ഭരണഘടനയിലെ 7-ാം പട്ടിക 32-ാം ഇനപ്രകാരം സഹകരണം സംസ്ഥാനത്തിന്റെ അധികാരപരിധിയിൽ മാത്രം വരുന്ന വിഷയമാണ്. കേന്ദ്രസർക്കാരിന്റെ അതിതീവ്ര സ്വകാര്യവത്കരണ നയത്തിന്റെ ഫലമായി ലയനം വഴിയും നേരിട്ടുള്ള സ്വകാര്യവത്കരണം വഴിയും പൊതുമേഖലാ ബാങ്കുകളുടെ സേവനം സാധാരണക്കാർക്ക്, വിശേഷിച്ച് ഗ്രാമവാസികൾക്ക്, അപ്രാപ്യമായിക്കൊണ്ടിരിക്കുന്ന ഘട്ടത്തിൽ കർഷകരുടെയും കാർഷിക മേഖലയുടെയും കാർഷികാധിഷ്ഠിത വ്യവസായങ്ങളുടെയും പൊതുവിൽ ദരിദ്രജന വിഭാഗങ്ങളുടെയൊക്കെ ആശ്രയമായ സഹകരണ മേഖലയിൽ കേന്ദ്രസർക്കാരിന്റെ ഭരണഘടനാതീതമായ ഇടപെടൽ സഹകാരികളിലാകെ ആശങ്ക പരത്തിയിരിക്കുന്നു. ബഹു. സുപ്രീംകോടതിതന്നെ സഹകരണരംഗത്ത് കേന്ദ്രസർക്കാരിന്റെ ഇടപെടൽ ഭരണഘടനാതീതമെന്ന് അസന്നിധമായി വ്യക്തമാക്കിയ സാഹചര്യത്തിൽ കേന്ദ്രസർക്കാർ പുതുതായി സഹകരണ മന്ത്രാലയം രൂപീകരിച്ചത് വൈദ്യനാഥൻ കമ്മിറ്റി മുതൽ നടത്തിയ അധികാര ദുർവിനിയോഗം ആവർത്തിക്കുന്നതിനാണെന്ന് സംശയിക്കപ്പെടുമ്പോൾ സഹകരണം പൊതു പട്ടികയിലേയ്ക്ക് (ക്ലൺകറന്റ് ലിസ്റ്റ്) മാറ്റാൻ നീക്കം നടക്കുന്നുവെന്ന് മാധ്യമങ്ങൾ റിപ്പോർട്ട് ചെയ്തത് സഹകാരികളുടെയും പൊതുജനങ്ങളുടെയൊക്കെ ആശങ്ക വർദ്ധിപ്പിച്ചിരിക്കുന്നു.

സംസ്ഥാനത്തെ സഹകരണമേഖല കേവലം പണമിടപാടു സ്ഥാപനമല്ല. തിരഞ്ഞെടുക്കപ്പെട്ട ജനപ്രതിനിധികളാൽ നിയന്ത്രിക്കപ്പെടുന്ന സംസ്ഥാനത്തെ സഹകരണ സ്ഥാപനങ്ങൾ, വ്യക്തിഗത ആവശ്യങ്ങളെ കൂട്ടായ്മകളിലൂടെ നേരിട്ടാൽ ദാരിദ്ര്യവും പട്ടിണിയുമില്ലാതാക്കാമെന്ന ആഗോള കാഴ്ചപ്പാടിനനുസൃതമായി പ്രവർത്തിക്കുന്നവയാണ്. അതുകൊണ്ട് കേവലം വായ്പ ഇടപാട് മാത്രമല്ല, പട്ടികജാതി-പട്ടികവർഗ്ഗങ്ങളിൽപ്പെട്ടവരുടെ ഉന്നമനം, സ്ത്രീശാക്തീകരണത്തിന്റെ അടിത്തറയായ സാമ്പത്തിക സ്വയംപര്യാപ്ത ആർജ്ജിക്കാൻ വഴിതെളിക്കൽ, കൃഷിയെയും കാർഷികാധിഷ്ഠിത വ്യവസായങ്ങളെയും പ്രോത്സാഹിപ്പിക്കൽ, കാർഷികോല്പന്നങ്ങളുടെ വിപണനം, പൊതുവിപണിയിലെ വിലനിയന്ത്രണം തുടങ്ങി ജനജീവിതത്തിലെ സമസ്തമേഖലയിലും ജനോപകാരപ്രദമായി പ്രവർത്തിച്ചുവരികയാണ്. സംസ്ഥാനത്തിന്റെ സുസ്ഥിരവികസനം ഉറപ്പു വരുത്തുകയെന്ന ലക്ഷ്യത്തോടെ സാമൂഹ്യ സുരക്ഷാ പെൻഷനുകളുടെ വിതരണച്ചുമതല, കെ.എസ്.ആർ.ടി.സി.-യിൽനിന്ന് വിരമിച്ചവർക്ക് വേണ്ടിവരുന്ന തുക വായ്പയായി നൽകുക, ബ്ലേഡ് പലിശക്കാരെ ഒഴിവാക്കാൻ 'മുറ്റത്തെ മുല്ല', പ്രളയത്തിൽ ഭവനരഹിതരായവർക്ക് 'കെയർഹോം' പദ്ധതിയിലൂടെ സൗജന്യമായി വീട് നിർമ്മിച്ചുനൽകുക, ഓൺലൈൻ പാനത്തിന് വിദ്യാർത്ഥികൾക്ക് മൊബൈൽ ഫോൺ വാങ്ങുന്നതിന് പലിശരഹിതമായി വായ്പ നൽകുക, 'സൂടിക്കുരളം', മദ്ധ്യമന്ത്രിയുടെ സഹായ വായ്പാ പദ്ധതി, പ്രത്യേക ലിക്വിഡിറ്റി ഫെസിലിറ്റി വായ്പ തുടങ്ങി എല്ലാ മേഖലകളിലും സഹകരണ സ്ഥാപനങ്ങൾ മികച്ച ഇടപെടൽ നടത്തുന്നു. സംസ്ഥാനത്തെ ജനങ്ങളുടെ സാമ്പത്തികാഭിലാഷങ്ങളിൽ കരിനിഴൽ വീശിക്കൊണ്ട് സഹകരണരംഗത്ത് കേന്ദ്രസർക്കാർ കടന്നുകയറ്റത്തിന് നടത്തുന്ന ശ്രമത്തിൽനിന്നും പിന്തിരിയണമെന്ന് ഈ സഭ കേന്ദ്രസർക്കാരിനോട് ഏകകണ്ഠമായി ആവശ്യപ്പെടുന്നു" എന്ന പ്രമേയം ഞാൻ അവതരിപ്പിക്കുന്നു.

ശ്രീ. സി. കെ. ഹരീന്ദ്രൻ: സർ, ഞാൻ പ്രമേയത്തെ പിന്താങ്ങുന്നു.

ശ്രീമതി കെ. കെ. ശൈലജ ടീച്ചർ: സർ, കേരളത്തിന്റെ സാമ്പത്തിക സുസ്ഥിരത തകർക്കുന്ന, എല്ലാ സംസ്ഥാനങ്ങളുടെയും സുസ്ഥിരത തകർക്കുന്ന ഫെഡറൽ ഭരണഘടനയ്ക്ക് വിരുദ്ധമായിട്ടുള്ള നടപടിക്രമങ്ങളാണ് കേന്ദ്രസർക്കാർ സ്വീകരിച്ചുകൊണ്ടിരിക്കുന്നത്. കേന്ദ്രസർക്കാരിന്റെ അതിതീവ്ര സ്വകാര്യവത്കരണ നയത്തിന്റെ പ്രതിഫലനം തന്നെയാണ് ഇപ്പോൾ നടത്തുന്ന പരിശ്രമങ്ങളെന്ന് നമുക്ക് പറയാൻ സാധിക്കും. ബാങ്കുകളുടെ ലയനംവഴിയും ബാങ്കുകളുടെ

മുൻഗണനാക്രമം മാറ്റിക്കൊണ്ടും നാഷണലൈസ്ഡ് ബാങ്കുകളെയും മറ്റ് ബാങ്കുകളെയും അവരുടെ ഇംഗിതത്തിനനുസരിച്ച് മാറ്റിക്കൊണ്ടിരിക്കുന്ന അവസരത്തിലാണ് സഹകരണമേഖലയെ നശിപ്പിക്കാനുള്ള പ്രധാനപ്പെട്ട കടന്നുകയറ്റത്തിന് കേന്ദ്ര ഗവൺമെന്റ് തയ്യാറാകുന്നത്. ഇത് സഹകരണമേഖലയോട് മാത്രമുള്ള ഒരു കടന്നുകയറ്റമാണെന്ന് പറയാൻ സാധിക്കില്ല. നമ്മുടെ രാജ്യത്തിന്റെ കാർഷിക മേഖലയെത്തന്നെ വരുതിയിലാക്കാനുള്ള വൻകിട കോർപ്പറേറ്റുകളുടെ ശുശ്രൂഷാലോചനയുടെ ഭാഗംകൂടിയാണ് സഹകരണ മേഖലയിലേയ്ക്ക് ഇപ്പോൾ നടത്തുന്ന കടന്നുകയറ്റമെന്ന് കാണാൻ സാധിക്കും.

കേന്ദ്ര ഗവൺമെന്റ് ഒരു പ്രത്യേക വകുപ്പുതന്നെ രൂപീകരിച്ചുകൊണ്ട് സഹകരണമേഖലയെ പൂർണ്ണമായും കേന്ദ്ര ഗവൺമെന്റിന്റെ വരുതിയിലാക്കാൻ ശ്രമിക്കുകയാണ്. ഇപ്പോൾ നരേന്ദ്രമോദി ഗവൺമെന്റിന്റെ മന്ത്രിസഭ പുതുക്കി നിശ്ചയിക്കുന്ന ഘട്ടത്തിൽ ഒരു പുതിയ വകുപ്പ് സഹകരണമേഖലയെ കൈകാര്യം ചെയ്യുന്നതിനുവേണ്ടി തീരുമാനിച്ചിരിക്കുകയാണ്. എന്നാലിത് കേവലമായിട്ടുള്ള ഒരു വകുപ്പു രൂപീകരണം മാത്രമല്ല; ഇന്ത്യയിൽ ആറു ലക്ഷത്തിലേറെ സഹകരണ പ്രസ്ഥാനങ്ങളുണ്ട്. അതിൽ മഹാഭൂരിപക്ഷവും സംസ്ഥാന ഗവൺമെന്റിന്റെ കീഴിലാണ് പ്രവർത്തിക്കുന്നത്. വളരെ ചുരുങ്ങിയ എണ്ണം സംഘങ്ങൾ മാത്രമേ സംസ്ഥാനാന്തര പരിധിയിലുള്ളൂ. സംസ്ഥാനാന്തര പരിധിയിലുള്ള സംഘങ്ങളൊഴികെ ബാക്കിയെല്ലാം ഭരണഘടനയുടെ 7-ാം പട്ടികയിലെ 32-ാം ഇനപ്രകാരം സംസ്ഥാനങ്ങളുടെ അധികാരപരിധിയിൽ വരുന്നു. ഇതിനെ പൊതു/കൺകറന്റ് ലിസ്റ്റിലേയ്ക്ക് മാറ്റാനാവശ്യമായ തുടക്കമാണ് ഇപ്പോൾ കൈക്കൊണ്ടിട്ടുള്ളതെന്ന് നമ്മൾ ഉറപ്പായും വിശ്വസിക്കണം. സഹകരണ മാരണ നിയമങ്ങൾ കൊണ്ടുവരുന്നതിനുവേണ്ടി നേരത്തെയെ വൈദ്യനാഥൻ കമ്മിറ്റി രൂപീകരിച്ചു മുതലുള്ള കാര്യങ്ങൾ നമുക്കെല്ലാവർക്കും നന്നായി അറിയാം. അതിപ്പോൾ കൂടുതൽ കരുത്തോടെയും ദൃഷ്ടലാക്കോടെയും വിനിയോഗിക്കുന്നു. യഥാർത്ഥത്തിൽ കഴിഞ്ഞ യു.പി.എ. ഗവൺമെന്റിന്റെ കാലത്തുതന്നെ ഈ പ്രവർത്തനം ആരംഭിച്ചിട്ടുണ്ടെന്ന് കാണാൻ കഴിയും. 2012-ൽ യു.പി.എ. ഗവൺമെന്റ് 97-ാം ഭരണഘടനാ ഭേദഗതിയോടുകൂടി ഈ വിഭാഗത്തിൽ 9(b) എന്ന ഭാഗം കൂടി കൂട്ടിച്ചേർത്തുകൊണ്ട്, അതിൽ ചില പരാതികൾ ലഭ്യമായി എന്നുപറഞ്ഞുകൊണ്ടാണ് സഹകരണ മാരണ നടപടികൾക്ക് തുടക്കം കുറിക്കുന്നത്. സഹകരണ മേഖലയിൽ പ്രൊഫഷണലിസമില്ല, ചില തെരഞ്ഞെടുക്കപ്പെട്ട അംഗങ്ങളുടെ കാലാവധി ദീർഘിപ്പിച്ചു നൽകുന്നു എന്നെല്ലാമുള്ള ചില പരാതികളുടെ അടിസ്ഥാനത്തിൽ ഈ ഭാഗത്ത് നേരിട്ട് കേന്ദ്രത്തിന് ഇടപെടാൻ കഴിയുന്ന ചില കാര്യങ്ങൾ കൂടി

കൂട്ടിച്ചേർത്തിരിക്കുകയാണ്. ഏതുകാര്യങ്ങളുടേയും നടത്തിപ്പിൽ ചിലപ്പോൾ ചില പരാതികളുണ്ടാകും. അതെല്ലാം പരിഹരിച്ചുപോകുന്നതിന് ഒട്ടും പ്രയാസമുള്ള കാര്യമല്ല. പക്ഷേ അങ്ങനെയൊരു അടിസ്ഥാനം ചൂണ്ടിക്കാണിച്ചുകൊണ്ട് വലിയതോതിൽ സംസ്ഥാനങ്ങളുടെ അധികാരത്തിൽ കടന്നുകയറാനുള്ള നടപടി സ്വീകരിക്കുന്നത് ഇന്ത്യൻ ഫെഡറൽ ഭരണഘടനയുടെ തത്വത്തിന് ഒരിക്കലും യോജിക്കാത്തതാണ്. നമ്മുടെ രാജ്യം അഭിമാനിക്കുന്നത്, നമ്മുടെ ഡെമോക്രസി, നമ്മുടെ ഫെഡറൽ സംവിധാനം, വൈവിധ്യങ്ങളുടേയും കൂട്ടായ്മയുടെയും ഭാഗമായിട്ടാണ് കരുത്തോടെ നിലനിൽക്കുന്നതെന്നാണ്. സംസ്ഥാനങ്ങളുടെ യൂണിയനാണ് കേന്ദ്രം. ഒരു ഫെഡറൽ ഭരണ സംവിധാനം ശക്തമായ സംസ്ഥാനങ്ങൾ കൂടി ഉണ്ടാകുമ്പോൾ മാത്രം സാധിക്കുന്നതാണ്. സംസ്ഥാനങ്ങളെ ദുർബലമാക്കി, നോക്കുകക്കത്തിയാക്കി എല്ലാം കേന്ദ്രഗവൺമെന്റിന്റെ പരിധിയിൽക്കൊണ്ടുവരാനുള്ളൊരു നീക്കം വളരെ പെട്ടെന്ന് രാജ്യം ക്ഷയിച്ചുപോകുന്നതിനും ദരിദ്രരെ കൂടുതൽ ദരിദ്രരാക്കുന്നതിനും തൊഴിലില്ലായ്മ വർദ്ധിപ്പിക്കുന്നതിനുമുള്ള കാര്യത്തിലേയ്ക്കാണ് കടക്കുക. രാജ്യത്തിന്റെ തൊഴിലില്ലായ്മയും പട്ടിണിയും പരിഹരിക്കാൻ വലിയതോതിൽ സഹായിച്ചിട്ടുള്ള ഒന്നാണ് സഹകരണ സ്ഥാപനങ്ങൾ. ലോകത്താകെ സഹകരണ പ്രസ്ഥാനം ശ്രദ്ധിക്കപ്പെടുന്നുണ്ട്. യഥാർത്ഥത്തിൽ 19-ാം നൂറ്റാണ്ടിന്റെ അവസാനകാലത്തു തന്നെ സഹകരണ പ്രസ്ഥാനത്തെക്കുറിച്ച് ലോകം ചിന്തിച്ചുതുടങ്ങിയിരുന്നു. ഇംഗ്ലണ്ടിൽ 20-ാം നൂറ്റാണ്ടിന്റെ തുടക്കത്തിൽ റോബർട്ട് ഓവനാണ് റോക്ക്ഡെയ്ൽ സംഘങ്ങൾ രൂപീകരിച്ചുകൊണ്ട് സഹകരണ സംവിധാനങ്ങൾക്ക് തുടക്കം കുറിച്ചത്. പല രാജ്യങ്ങളിലും ഇപ്പോൾ ഇത് നടപ്പിലാക്കി കൊണ്ടിരിക്കുന്നു. കേരളമാണ് ശാസ്ത്രീയമായ സഹകരണ പ്രസ്ഥാനത്തിന് തുടക്കമിട്ടത്. ഇത് വലിയതോതിലുള്ള ദാരിദ്ര്യ നിർമ്മാർജ്ജനം ഇല്ലായ്മ ചെയ്യുന്നതിനും ജനങ്ങളുടെ ജീവിത പ്രശ്നങ്ങൾ ലഘൂകരിക്കുന്നതിനും വേണ്ടിയാണ് പ്രവർത്തിച്ചുകൊണ്ടിരിക്കുന്നത്. കേരളത്തിന്റെ മാതൃകയിൽ അല്ലെങ്കിൽ സ്വമേധയാ താല്പര്യപ്പെട്ടുകൊണ്ട് നിരവധി സംസ്ഥാനങ്ങൾ സഹകരണ മേഖലയിലേയ്ക്ക് കടന്നുവന്നിട്ടുണ്ട്. എന്നാൽ കേരളത്തിലാണ് മനുഷ്യന്റെ ജീവിത പ്രശ്നങ്ങൾ സഹകരണ പ്രസ്ഥാനത്തിലൂടെ വളരെ കൃത്യമായി പരിഹരിക്കപ്പെട്ടിട്ടുള്ളതെന്ന് നന്നായി അറിയുന്നതുകൊണ്ടുതന്നെ നമ്മുടെ സംസ്ഥാനത്തിനുമേലുള്ള ആക്രമണമായി ഇതിനെ കാണാൻ സാധിക്കും. കേരളത്തിൽ സഹകരണ രജിസ്ട്രാറുടെ നേതൃത്വത്തിൽ 14602 സഹകരണ സംഘങ്ങൾ രജിസ്റ്റർ ചെയ്തിട്ടുണ്ട്. കാർഷിക വായ്പാ സഹകരണ സംഘങ്ങൾ, ഉപഭോക്തൃ സഹകരണ സംഘങ്ങൾ, വനിതാ സഹകരണ സംഘങ്ങൾ,

പട്ടികജാതി-പട്ടികവർഗ്ഗ സഹകരണ സംഘങ്ങൾ എന്നിവ ഈ സഹകരണ സംഘങ്ങളിൽ ഉൾപ്പെടുന്നവയാണ്. സ്ത്രീകളുടെ ഉന്നമനത്തിനും പട്ടികജാതി-പട്ടികവർഗ്ഗ വിഭാഗത്തിലുള്ളവർക്കും നടത്തുന്ന സാമൂഹിക സേവന തൽപ്പരമായിട്ടുള്ള പ്രവർത്തനങ്ങൾ വളരെ വലുതാണ്. സഹകരണ സംഘങ്ങൾക്കുണ്ടാകുന്ന ലാഭം മൂലധന നീക്കിയിരിപ്പ് മാത്രമല്ല സാമൂഹിക സേവന രംഗത്തുകൂടി വിനിയോഗിക്കാൻ ഉപയോഗപ്പെടുത്തുന്നു എന്നുള്ളതുകൊണ്ടാണ് ചെറുകിട കാർഷിക സംഘങ്ങൾക്കും സ്ത്രീകൾക്കുമെല്ലാം കുറഞ്ഞ പലിശയ്ക്ക് വായ്പയെടുത്ത് കാർഷിക മേഖലയിലും ചെറുകിട വ്യവസായ മേഖലയിലുമൊക്കെ പ്രവർത്തിക്കാൻ സാധിക്കുന്നത്. നമ്മുടെ നാട്ടിലെ ജനങ്ങളുടെയിടയിൽ മിതവ്യയം ശീലമാക്കുകയും സമ്പാദ്യശീലം വളർത്തിയെടുക്കുകയും ചെയ്യുന്നതിൽ സഹകരണ സംഘങ്ങൾക്ക് വലിയ പങ്കാളിത്തമാണുള്ളത്. എല്ലാം നശിച്ചുപോയെന്ന് തോന്നുന്ന ജീവിത സാഹചര്യത്തിൽ നിരാശപ്പെടാതെ, ആത്മഹത്യയിലേയ്ക്ക് നിങ്ങളാതെ പിടിച്ചുനിൽക്കാൻ, നാട്ടിലെ ജനങ്ങളെ സഹായിക്കാൻ സഹകരണ സംഘങ്ങൾ മുന്നോട്ടുവന്നിട്ടുണ്ട്. മാത്രമല്ല ഒരുപാട് ആളുകൾക്ക് തൊഴിലവസരങ്ങൾ നൽകാൻ സഹകരണ സംഘങ്ങൾക്ക് കഴിഞ്ഞിട്ടുണ്ട്. ഇതൊരു വൻകിട കോർപ്പറേറ്റുകളുടെ ബിസിനസ്സ് പോലെയല്ല. വൻകിട ബാങ്കുകൾ ലാഭാധിഷ്ഠിതമായി നടത്തുന്ന ഇടപാടുകൾപോലെയുമല്ല. സഹകരണ സംഘങ്ങളുടെ നേട്ടം ഓരോ കുടുംബത്തിന്റേയും ജീവിതമായി പ്രതിഫലിക്കുകയാണ്. സഹകരണ സ്ഥാപനങ്ങളിലും അനുബന്ധ തൊഴിൽദാതാവായി പ്രവർത്തിക്കുന്ന തൊഴിലവസരങ്ങളിലുമെല്ലാം ചേർന്നു കൊണ്ട് ഒരുപാട് കുടുംബങ്ങൾ കേരളത്തിൽ ജീവിക്കുകയാണ്. അതിനെ തകർക്കുന്നതിനുവേണ്ടിയാണ് പുതിയ സഹകരണ വകുപ്പ് രൂപീകരിച്ചുകൊണ്ട് ഒരു പുതിയ നീക്കത്തിന് കേന്ദ്ര ഗവൺമെന്റ് ശ്രമിക്കുന്നത്. ഇന്ത്യാ രാജ്യത്തുതന്നെ, രാസവള ഉത്പാദനം 26.5 ശതമാനം കൂട്ടായ്മയിലൂടെ നടത്തുന്നതായി കാണാൻ സാധിക്കുന്നുണ്ട്. വൻകിട സഹകരണ സംഘങ്ങൾ ആ രീതിയിൽ പ്രവർത്തിക്കുന്നു. പഞ്ചസാര ഉത്പാദനത്തിന്റെ 45 ശതമാനം സഹകരണാടിസ്ഥാനത്തിൽ നടത്തുന്നതായി കാണുന്നുണ്ട്. മറ്റ് കോർപ്പറേറ്റുകളുടെ വൻകിട വ്യവസായത്തേക്കാൾ കൂടുതൽ തൊഴിലവസരങ്ങൾ സഹകരണ സംഘങ്ങളിൽ ലഭ്യമാകുന്നുണ്ട്. രാജ്യത്തിന്റെ സാമ്പത്തിക സുസ്ഥിരതയുടെ നട്ടെല്ലായി സഹകരണ സ്ഥാപനങ്ങൾ പ്രവർത്തിക്കുന്നുവെന്നുള്ളതാണ് നമുക്ക് കാണാൻ സാധിക്കുന്നത്. ഇതിനാണ് വലിയ തോതിൽ ബുദ്ധിമുട്ടുണ്ടാകുക, ദേശസാത്കൃത ബാങ്കുകളും ഷെഡ്യൂൾഡ് ബാങ്കുകളുമെല്ലാം സാധാരണക്കാരിൽ നിന്ന് പിൻവാങ്ങിയിരിക്കുകയാണ്. കാർഷിക വായ്പകളും ചെറുകിട വായ്പകളും നിഷേധിച്ചുകൊണ്ട് തീർത്തും അവർ സാധാരണക്കാരിൽനിന്ന് പിൻവാങ്ങുകയും

വൻകിടക്കാർക്കുള്ള വൻകിട വായ്പകളുടെ അടിസ്ഥാനത്തിൽ മാത്രം നിലനിൽക്കുകയും ചെയ്യുന്ന സംഘങ്ങളായി ബാങ്കുകൾ മാറുമ്പോൾ സാധാരണക്കാരന്റെ ആശ്രയം സഹകരണ പ്രസ്ഥാനം തന്നെയാണ്. കാർഷിക മേഖലയിൽ ചെറുകിട കൃഷിക്കാർക്കും കർഷകത്തൊഴിലാളികളും ഏറെ ആശ്രയിക്കുന്നത് സഹകരണ സംഘങ്ങളായെന്നത് നരേന്ദ്ര മോദി ഗവൺമെന്റിന് നന്നായിട്ടറിയാം. അതുകൊണ്ടുതന്നെയാണ് പുതിയ സഹകരണ വകുപ്പ് രൂപീകരിച്ച് എല്ലാ സഹകരണ സംഘങ്ങളേയും ആർ.ബി.ഐ.-യുടെ നിയന്ത്രണത്തിനുകീഴിൽ കൊണ്ടുവരണമെന്ന് പറയുന്നത്. ഇപ്പോൾ ബാങ്കിംഗ് മേഖലയിൽ റിസർവ് ബാങ്ക് ഓഫ് ഇന്ത്യക്ക് നിയന്ത്രണമുണ്ട്. അതുകൊണ്ട് സാമ്പത്തികമായിട്ടുള്ള അത്തരം കാര്യങ്ങളിൽ ഇടപെടാൻ റിസർവ് ബാങ്ക് ഓഫ് ഇന്ത്യയ്ക്ക് സ്വതന്ത്രതയെന്ന കഴിയും. എന്നാൽ സഹകരണ സ്ഥാപനങ്ങളുടെ തെരഞ്ഞെടുപ്പ്, അതിന്റെ നടത്തിപ്പ്, നാട്ടിലുള്ള ഇടപെടൽ ഇതിൽ റിസർവ് ബാങ്ക് ഓഫ് ഇന്ത്യയ്ക്ക് ഇടപെടാൻ ഇപ്പോൾ കഴിയില്ല. അതുകൂടി കൈക്കലാക്കിക്കൊണ്ട് സഹകരണ സ്ഥാപനങ്ങളുടെ ജനാധിപത്യപരമായ അവകാശങ്ങളെ കവരുകയാണ്. കഴിഞ്ഞ എൽ.ഡി.എഫ്. സർക്കാരിന്റെ കാലത്ത് വമ്പിച്ച മുന്നേറ്റം കേരളത്തിലെ സഹകരണ മേഖലയിലുണ്ടായി. കേരളാ ബാങ്കിന്റെ രൂപീകരണംതന്നെ അതാണ്. പലതും നടക്കില്ലെന്ന് നിരവധി തവണ പറഞ്ഞിട്ടും കേരള ഗവൺമെന്റിന്റെ ഇച്ഛാശക്തിമൂലം ആർ.ബി.ഐ.-യുടെ സമ്മതം വാങ്ങിക്കൊണ്ട് കേരള ബാങ്ക് രൂപീകരിക്കാൻ നമുക്ക് കഴിഞ്ഞു. വലിയ തോതിൽ പ്രളയവും മറ്റ് ദുരിതങ്ങളുമെല്ലാം ഉണ്ടാകുമ്പോൾ സഹകരണ പ്രസ്ഥാനം കേരളത്തെ നിവർന്നുനിൽക്കുന്നതിന് സഹായിക്കുകയുണ്ടായി. 'മുറ്റത്തെ മുല്ല' പോലുള്ള ചെറുകിടവായ്പാ പദ്ധതികൾ സാധാരണക്കാരിൽ എത്തിക്കാൻ വളരെയേറെ സഹായകമായിരുന്നു. പ്രളയത്തിൽ എല്ലാം നശിച്ചുപോയവർക്ക് വീടുകൾ നിർമ്മിക്കുന്നതിനുള്ള 'കെയർ ഹോം' പദ്ധതി പ്രകാരം കുഞ്ഞുവീടുകളാണെങ്കിലും മനോഹരമായി നിർമ്മിച്ചുകൊണ്ട് പുനരധിവാസം നടപ്പാക്കുന്നതിൽ കേരളത്തിന്റെ സഹകരണ പ്രസ്ഥാനം മുന്നണിയിൽ ഉണ്ടായിരുന്നു. പലിശരഹിത വായ്പ നൽകിക്കൊണ്ട് ആപത്തുകാലത്ത് രക്ഷിക്കുന്നതിനും സഹകരണ പ്രസ്ഥാനം രംഗത്തുണ്ടായിരുന്നു. ഇപ്പോഴത്തെ പുതിയ തീരുമാനമനുസരിച്ച് കേന്ദ്ര ഗവൺമെന്റിന്റെ നീക്കങ്ങൾ സഹകരണ ബാങ്കുകളെ ഏതുബാങ്കുമായും ലയിപ്പിക്കാൻ സാധിക്കുമെന്നാണ്. അങ്ങനെ ലയിപ്പിക്കുമ്പോൾ സഹകരണ പ്രസ്ഥാനത്തിന്റെ ആസ്തിയും നടത്തിപ്പുമെല്ലാം അവരിൽനിന്ന് വേർപെട്ടു പോകുന്നുവെന്നുള്ളതാണ്. പാവപ്പെട്ട ജനങ്ങൾ തുച്ഛമായ സമ്പാദ്യങ്ങൾ നിക്ഷേപിച്ച് ഉണ്ടാക്കിയിട്ടുള്ള വമ്പിച്ച ആസ്തി അവർക്ക് തോന്നുന്ന

ഏതുബാങ്കുമായും ലയിപ്പിക്കാമെന്നുവെച്ചാൽ ആ പണം വൻകിട കോർപ്പറേറ്റുകൾക്ക് അമാനമാടാനുള്ളതാക്കി മാറ്റുന്നുവെന്നതാണ് അപകടകരമായിട്ടുള്ള അവസ്ഥ. അതുകൊണ്ട് റിസർവ് ബാങ്ക് വിചാരിച്ചാൽ ഏത് സഹകരണ സംഘത്തിനെതിരെയും നടപടിയെടുക്കാമെന്നുള്ളൊരു വ്യവസ്ഥയും ഇതിന്റെ ഭാഗമായി വരുകയാണ്. രാജ്യത്തെ സഹകരണ പ്രസ്ഥാനത്തെ ഇത് പൂർണ്ണമായും തകർക്കുമെന്നുള്ളതിനാൽ ഇത് അവസാനിപ്പിക്കുന്നതിനായി നമ്മൾ ഒരുമിച്ച് പോരാട്ടം നടത്തേണ്ടതായിട്ടുണ്ട്. സംസ്ഥാനാന്തര പരിധിയുള്ള സംഘങ്ങളുടെ പ്രവർത്തനത്തിൽ നിയന്ത്രണമാകാം. എന്നാൽ ഇത് സംസ്ഥാന ലിസ്റ്റിലാണ്. ഒരിക്കലും കൺകറന്റ് ലിസ്റ്റിൽപ്പെടുത്തേണ്ടതില്ല. എല്ലാ വിഷയങ്ങളും കൺകറന്റ് ലിസ്റ്റിൽ ഉൾപ്പെടുത്തുകയാണെങ്കിൽ പിന്നെ സംസ്ഥാനങ്ങളുടെ നിലനിൽപ്പുതന്നെ ഇല്ലാതാകും. ശക്തമായ സംസ്ഥാനങ്ങൾ ഇല്ലാതെ വന്നാൽ ഈ രാജ്യം എങ്ങനെയാണ് സംസ്ഥാനങ്ങളുടെ യൂണിയനായി, നമ്മുടെ യൂണിയൻ ഗവൺമെന്റായി, ജനാധിപത്യ ഗവൺമെന്റായി നിലനിൽക്കുക? അതുകൊണ്ട് ഇന്ത്യൻ ഭരണഘടനയ്ക്ക്, സുസ്ഥിരതയ്ക്ക് എതിരായിട്ടുള്ള ശക്തമായ കടന്നാക്രമണമാണിത്. ഇന്ത്യൻ ജനതയിൽ equality ഇല്ലാതാക്കാനും പണക്കാരനും പാവപ്പെട്ടവനും തമ്മിലുള്ള വ്യത്യാസം വളരെയേറെ വർദ്ധിപ്പിച്ച് ഒരു ഡിവിഷനാണ്ടാക്കാൻ സഹായിക്കുന്ന വലിയ തെറ്റായിട്ടുള്ള പ്രവർത്തനമാണിത് എന്നുള്ളതുകൊണ്ട് ബഹുമാനപ്പെട്ട സഹകരണ വകുപ്പുമന്ത്രി വി. എൻ. വാസവന്റെ നേതൃത്വത്തിൽ എല്ലാവരെയും വിളിച്ചുചേർത്തുകൊണ്ട് ഈ മാർഗ്ഗ നിയമങ്ങൾക്കെതിരെ/ നീക്കത്തിനെതിരെ ശക്തമായി പ്രതികരിക്കാൻ തീരുമാനിച്ചതായി അറിയിച്ചിട്ടുണ്ട്. അത് തുടരണം. അതോടൊപ്പം സഹകരണ രംഗത്തേയ്ക്കുള്ള കേന്ദ്രസർക്കാരിന്റെ കടന്നുകയറ്റം അവസാനിപ്പിച്ച് കേരളത്തെ രക്ഷിക്കാനുള്ള നടപടി സ്വീകരിക്കണം. അതുകൊണ്ട് ഈ ശ്രമത്തിൽനിന്ന് കേന്ദ്ര സർക്കാർ പിന്തിരിയണമെന്ന് സഭ ഒന്നടങ്കം ആവശ്യപ്പെടണമെന്ന പ്രമേയമാണ് ഞാൻ ഇവിടെ അവതരിപ്പിച്ചത്.

മി. ഡെപ്യൂട്ടി സ്പീക്കർ: ഭേദഗതി നോട്ടീസ് നൽകിയിട്ടുള്ള അംഗങ്ങൾ സഭയിൽ ഹാജരായിട്ടില്ല. അതുകൊണ്ട് ഭേദഗതികളൊന്നും തന്നെയില്ല.

ശ്രീ. വി. ജോയി: സർ, സഹകരണ മേഖലയിൽ കേന്ദ്രസർക്കാരിന്റെ ഇടപെടലിനെതിരായി ശ്രീമതി കെ. കെ. ശൈലജ ടീച്ചർ അവതരിപ്പിച്ച പ്രമേയത്തെ പിന്തുണയ്ക്കുകയാണ്. ശ്രീമതി കെ. കെ. ശൈലജ ടീച്ചർ ഇവിടെ സൂചിപ്പിച്ചതുപോലെ ഇന്ത്യയിലെ സഹകരണ പ്രസ്ഥാനത്തിന് ഒരു വലിയ ചരിത്രമുണ്ട്. സ്വാതന്ത്ര്യത്തിനുമുമ്പുതന്നെ 1904-ൽ കോ-ഓപ്പറേറ്റീവ് ക്രെഡിറ്റ് സൊസൈറ്റീസ് ആക്ട് ഇന്ത്യയിൽ നിലവിൽവന്നു. അത് ബ്രിട്ടീഷുകാരുടെ

കാലത്താണ്. മിതവ്യയത്തെ പ്രോത്സാഹിപ്പിക്കാനും പരസ്പര സഹായം നടപ്പിലാക്കാനും കാർഷികരംഗത്ത് സഹകരണം ഉറപ്പാക്കുന്നതിനും വേണ്ടിയാണ് 1904-ൽ ഈ നിയമം ആദ്യമായി വന്നത്. അതിനുശേഷം അതിനെ പരിഷ്കരിച്ചുകൊണ്ടുള്ള 1912-ലെ കേരള കോ-ഓപ്പറേറ്റീവ് സൊസൈറ്റീസ് ആക്ടിലൂടെയാണ് കോ-ഓപ്പറേറ്റീവ് സൊസൈറ്റികളുടെ ഫോർമേഷൻ നിലവിൽവരുന്നത്. ശ്രീമതി കെ. കെ. ശൈലജ ടീച്ചർ ഇവിടെ സൂചിപ്പിച്ചതുപോലെ സ്വാതന്ത്ര്യം കിട്ടിയതിനുശേഷം നമ്മുടെ ഭരണഘടനയുടെ ഏഴാമത്തെ ഷെഡ്യൂളിൽ സെക്ഷൻ 32-ാം എൻട്രിയായി സഹകരണം സ്റ്റേറ്റ് സബ്ജക്ട് ആക്കി മാറ്റുകയുണ്ടായി. പിന്നീടുവന്ന സർക്കാരുകളെല്ലാം സഹകരണ മേഖലയെ ശക്തിപ്പെടുത്തുന്ന നിലപാടുകളാണ് സ്വീകരിച്ചത്. 1955-ലെ തിരു-കൊച്ചി സഹകരണ ആക്ട്, മദിരാശി സഹകരണ ആക്ട് എന്നിവ രണ്ടും കൂട്ടിച്ചേർത്തുകൊണ്ട് സമഗ്രമായൊരു നിയമം കേരള നിയമസഭയിൽ വരുന്നത് 1969-ലാണ്. യഥാർത്ഥത്തിൽ കേരളത്തെ സംബന്ധിച്ചിടത്തോളം 1969-ലെ കേരള കോ-ഓപ്പറേറ്റീവ് സൊസൈറ്റീസ് ആക്ടാണ് സഹകരണ രംഗത്തെ സമഗ്രമായിട്ടുള്ള ഒരു പ്രധാനപ്പെട്ട ആക്ട്. 1969-നുശേഷം കേരളത്തിൽ ഏതാണ്ട് 24 പ്രാവശ്യം ഈ ആക്റ്റിൽ ഭേദഗതികൾ വരുത്തിയിട്ടുണ്ട്. സഹകരണ മേഖലയെ ശക്തിപ്പെടുത്തുന്നതിനും അതാത് കാലത്തെ പ്രശ്നങ്ങളെ അഭിമുഖീകരിക്കുന്നതിനും വേണ്ടിയുള്ള നിലപാടുകളാണ് ഈ ഭേദഗതികളിൽ ഭൂരിഭാഗവും വരുത്തിയിട്ടുള്ളത്. എന്നാൽ, സഹകരണ മേഖല അഭിമുഖീകരിക്കുന്ന എല്ലാ പ്രശ്നങ്ങൾക്കും പരിഹാരമെന്ന നിലയിൽ ഇന്ത്യൻ പാർലമെന്റ് 2011-ൽ 97-ാമത് ഭരണഘടനാ ഭേദഗതി കൊണ്ടുവരികയുണ്ടായി. ഇത് 2012-ൽ ഇന്ത്യൻ പ്രസിഡന്റ് ഒപ്പുവയ്ക്കുകയും പ്രാബല്യത്തിൽ വരികയും ചെയ്തു. ഈ ആക്ടിന്റെ ഭാഗമായിത്തന്നെ 2012-ൽ പ്രാബല്യത്തിൽ വന്നെങ്കിലും അതാത് സംസ്ഥാനങ്ങളിൽ ആവശ്യമായിട്ടുള്ള നിയമ ഭേദഗതി വരുത്താൻ ഒരു വർഷത്തെ കാലയളവ് നൽകിയിരുന്നു. അതനുസരിച്ച് 2013-ൽ യു.ഡി.എഫ്. സർക്കാരിന്റെ കാലത്ത് അർദ്ധരാത്രിവരെ സഭ സമ്മേളിച്ച് സഹകരണ നിയമ ഭേദഗതി നടപ്പിലാക്കിയത് നമുക്ക് നന്നായി അറിയാവുന്നതാണ്. എന്തുകൊണ്ടാണ് കേന്ദ്രസർക്കാർ സഹകരണ മേഖലയെ കൈവയ്ക്കാൻ നോക്കുന്നത് എന്നതിനെ സംബന്ധിച്ച് പരിശോധിക്കപ്പെടേണ്ടതാണ്. രാജ്യവ്യാപകമായി സഹകരണ സ്ഥാപനങ്ങളിൽ നാല് ലക്ഷം കോടി രൂപയ്ക്കും അഞ്ചുലക്ഷം കോടി രൂപയ്ക്കും ഇടയിൽ നിക്ഷേപം ഇന്നുണ്ട്. ഇതിനെ ഏതെങ്കിലും രൂപത്തിൽ വരുത്തിയിലാക്കുകയാണ് കേന്ദ്രസർക്കാരിന്റെ ഇപ്പോഴത്തെ ലക്ഷ്യം. സഹകരണം ഏഴാമത്തെ ഷെഡ്യൂളിലെ 32-ാം എൻട്രിയുടെ ഭാഗമായി സംസ്ഥാന

വിഷയമായതിനാൽ കേന്ദ്രസർക്കാരിന് നേരിട്ട് ഇടപെടാൻ കഴിയാത്ത ഒരു സാഹചര്യമുണ്ട്. അതുകൊണ്ട് ഒരു വളഞ്ഞ വഴി കേന്ദ്രസർക്കാർ സ്വീകരിച്ചു. ബാങ്കിംഗ് റെഗുലേഷൻ ആക്ട് ഭേദഗതി ചെയ്തുകൊണ്ടാണ് സഹകരണ മേഖലയിലേയ്ക്ക് കടന്നുകയറാനുള്ള നടപടി കേന്ദ്രസർക്കാർ സ്വീകരിച്ചത്. റിസർവ് ബാങ്കിന്റെ നിയന്ത്രണത്തിൽ വരാത്ത എല്ലാ സഹകരണ സംഘങ്ങൾക്കും 1961-ലെ ആദായ നികുതി നിയമത്തിലെ സെക്ഷൻ 80P പ്രകാരമുള്ള ഇളവ് ലഭിച്ചിരുന്നു. ഈ ഇളവ് ഇല്ലാതാക്കുകയാണ് ലക്ഷ്യം. അതിനുവേണ്ടിയുള്ള ശ്രമങ്ങളാണ് കേന്ദ്രസർക്കാർ ആദ്യം ആവിഷ്കരിച്ചത്. 2006-ലെ ഫിനാൻസ് ആക്ട് ഭേദഗതി വരുത്തി നാലാം ഉപവകുപ്പ് കൂട്ടിച്ചേർത്തുകൊണ്ടാണ് കേരളത്തിലെ ക്രെഡിറ്റ് മേഖലയിലെ സഹകരണ ബാങ്കുകളെ വല്ലാതെ ബുദ്ധിമുട്ടിക്കുന്നതിനുവേണ്ടിയുള്ള പ്രവർത്തനങ്ങൾ ഇവർ ഏറ്റെടുത്തത്. ഇത് 2007-ൽ പ്രാബല്യത്തിൽ വരുത്തുകയും ചെയ്തു. ഇതുകൂടാതെ ആദായനികുതി നിയമത്തിൽ പുതുതായി കൂട്ടിച്ചേർത്ത സെക്ഷൻ 194N 2019 മുതൽ പ്രാബല്യത്തിൽ വന്നു. 194N എന്നുപറഞ്ഞാൽ ഒരു സാമ്പത്തിക വർഷം ഒരു കോടിരൂപയിലധികം രൂപ ബാങ്കുകളിൽനിന്നും പിൻവലിക്കുന്നപക്ഷം രണ്ട് ശതമാനം TDS പിടിക്കുമെന്നുള്ളതാണ്. കേരള നിയമസഭ 21-11-2019-ൽ ഈ വിഷയങ്ങളിന്മേൽ ഐക്യകണ്ഠേന ഒരു പ്രമേയം പാസ്സാക്കി കേന്ദ്ര സർക്കാരിനെ അറിയിച്ചിട്ടുള്ളത് ഈ അവസരത്തിൽ ഞാൻ ഓർക്കുകയാണ്. കേരളത്തിലെ പ്രാഥമിക വായ്പാ സഹകരണ സംഘങ്ങൾക്ക് 80P-യുടെ ഇളവ് നൽകുന്നതുമായി ബന്ധപ്പെട്ട് നിരവധി കേസുകൾ വന്നു. ഇപ്പോൾ പ്രാഥമിക സംഘങ്ങൾ നൽകിയ കേസ്സിന്റെ ഭാഗമായി ബഹുമാനപ്പെട്ട സുപ്രീംകോടതി നമുക്ക് അനുകൂലമായ ഒരു നിലപാട് സ്വീകരിച്ചിട്ടുണ്ട്. 194N നടപ്പിലാക്കുന്നതിന്റെ ഭാഗമായി ഒരു കോടിരൂപയിലധികം ട്രാൻസാക്ഷൻ വന്നാൽ, അതിനെതിരായിട്ടും നിരവധി കേസുകൾ ഇന്ന് ഹൈക്കോടതിയിലുണ്ട്. സ്റ്റേ അനുവദിച്ച നിലനിൽക്കുകയാണ്. ഇതിനെല്ലാം പുറമേ 2020 മാർച്ച് 3-ന് കേന്ദ്ര സർക്കാർ ബാങ്കിംഗ് നിയമ ഭേദഗതി ബിൽ അവതരിപ്പിച്ച് പാസ്സാക്കി. 1949-ലെ ബാങ്കിംഗ് റെഗുലേഷൻ ആക്ട് പാർട്ട് V-ൽ പറഞ്ഞിരുന്ന വ്യവസ്ഥകളിൽ 7 (1) എന്ന വ്യവസ്ഥകൂടി ചേർത്തു. ആ ചേർത്തതെന്താണ്? ബാങ്ക്, ബാങ്കർ, ബാങ്കിംഗ് എന്നീ പദങ്ങൾ പേരിനോട് ചേർക്കാൻ പാടില്ല. ഇത് ബി.ആർ. ആക്ടിന്റെ സെക്ഷൻ 3-ൽ സബ്സ്റ്റിറ്റ്യൂട്ടായി ഉൾപ്പെടുത്തുകയും ചെയ്തു. ഇത് ഇപ്പോൾ നടപ്പിലാക്കണമെന്നാവശ്യപ്പെട്ട് കേരളത്തിന്റെ ചീഫ് സെക്രട്ടറിക്ക് കേന്ദ്രസർക്കാർ കത്തയച്ചിരിക്കുകയാണ്. പ്രാഥമിക സഹകരണ സംഘങ്ങളിൽ ബാങ്ക് എന്നോ, ബാങ്കർ എന്നോ, ബാങ്കിംഗ് എന്നോ ഉള്ള പദങ്ങൾ ഉപയോഗിക്കാൻ പാടില്ലായെന്ന കർശനമായ നിലപാട്

ഇപ്പോൾ കേന്ദ്രസർക്കാർ സ്വീകരിക്കുകയും ചീഫ് സെക്രട്ടറിക്ക് കത്ത് വരികയും ചെയ്തിരിക്കുകയാണ്. 2020-ലെ ബാങ്കിംഗ് നിയമ ഭേദഗതി ബില്ലിലെ 36 (3)(A) വ്യവസ്ഥ കൂട്ടിച്ചേർത്തത് സംസ്ഥാനത്തിന്റെ അധികാരങ്ങൾക്കുമേലുള്ള കടന്നുകയറ്റമാണ്. സ്റ്റേറ്റ് ലിസ്റ്റിൽപ്പെട്ട സഹകരണ സ്ഥാപനങ്ങളുടെ മേൽ പതുക്കെപ്പതുക്കെ കടന്നുകൊണ്ടുള്ള നടപടികളാണ് സ്വീകരിക്കുന്നത്. നേരത്തെ മൾട്ടി സ്റ്റേറ്റ് സഹകരണ സംഘങ്ങളുടെ ഭരണസമിതിയെ പിരിച്ചുവിട്ട് അഡ്മിനിസ്ട്രേറ്ററെ നിയമിക്കാനുള്ള അധികാരം മാത്രമാണ് കേന്ദ്രസർക്കാരിൽ നിക്ഷിപ്തമായിരുന്നത്. മൾട്ടി സ്റ്റേറ്റ് എന്നുപറയുമ്പോൾ രണ്ട് സ്റ്റേറ്റുകളിൽ അംഗങ്ങളായിട്ടുള്ള സഹകരണ ബാങ്കുകളാണ്. എന്നാൽ കൂട്ടിച്ചേർത്ത 36 (3)(A) വ്യവസ്ഥപ്രകാരം സംസ്ഥാന സഹകരണ രജിസ്ട്രാറിൽ നിക്ഷിപ്തമായിരിക്കുന്ന ഭരണപരമായ അധികാരം കൂടെ കേന്ദ്രസർക്കാർ റിസർവ് ബാങ്കിലൂടെ കൈവശപ്പെടുത്തുകയാണ് ചെയ്തിരിക്കുന്നത്. ബിൽ പ്രകാരം എല്ലാ സഹകരണ അർബൻ ഭരണസമിതികളെയും പിരിച്ചുവിട്ട് വേണമെങ്കിൽ അഡ്മിനിസ്ട്രേറ്ററെ വയ്ക്കാനുള്ള നിലപാട് ഇക്കാര്യത്തിൽ വ്യക്തമാണ്. ഇതിന് ആധാരമായി പറയുന്നത് പഞ്ചാബ്, മഹാരാഷ്ട്ര കോ-ഓപ്പറേറ്റീവ് ബാങ്കുകളിൽ നടന്ന സാമ്പത്തിക തിരിമറിയാണ്. പക്ഷെ, അതിന്റെ വെളിച്ചത്തിൽ മറ്റ് സഹകരണ സ്ഥാപനങ്ങളെ വരുതിയിലാക്കുകയാണ് ലക്ഷ്യം. ഇപ്പോൾ പുതിയ സഹകരണ മന്ത്രാലയം ബി.ജെ.പി. സർക്കാർ കൊണ്ടുവന്നിരിക്കുകയാണ്. 2021 ജൂലൈ 6-ന് പുതിയ മന്ത്രിയെ പ്രഖ്യാപിക്കുകയും വകുപ്പ് പ്രഖ്യാപിക്കുകയും ചെയ്തു. സഹകരണ മേഖലയെ കൈപ്പിടിയിലൊതുക്കാൻ ധാരാളം നിയമനിർമ്മാണം കൊണ്ടുവന്നിട്ടും വലിയ രക്ഷയില്ല. നോട്ട് നിരോധനത്തിന്റെ മറവിൽ സഹകരണ സ്ഥാപനങ്ങളെ തകർക്കാൻ നോക്കിയ കാര്യം നമുക്കറിയാം. കേരളത്തിലെ സഹകരണ സ്ഥാപനങ്ങളിൽ മിന്നൽ പരിശോധനകൾ നടത്തി അവിടെ മുഴുവൻ കള്ളപ്പണമാണെന്ന് വരുത്തിത്തീർക്കാനുള്ള വലിയ ശ്രമം ബി.ജെ.പി. സർക്കാർ നടത്തി. അന്ന് കേരളത്തിന്റെ മുഖ്യമന്ത്രി മുണ്ട് മടക്കിക്കുത്തി കേരളത്തിലെ മന്ത്രിമാരേയും എല്ലാ രാഷ്ട്രീയപാർട്ടി നേതാക്കന്മാരെയും സംഘടിപ്പിച്ച് റിസർവ് ബാങ്കിന്റെ മുന്നിൽപ്പോയി സമരം ചെയ്യുന്ന സാഹചര്യം വന്നു. കള്ളപ്പണമാണെന്ന വ്യാപകമായ പ്രചരണം വന്നപ്പോൾ സഹകരണ ബാങ്കുകളിൽനിന്ന് പണം പിൻവലിക്കുന്ന ആളുകളുടെ എണ്ണം കൂടി. ആ സമയത്ത് നിങ്ങളുടെ ഡെപ്പോസിറ്റുകൾക്ക് സർക്കാർ ഗ്യാരന്റി പ്രഖ്യാപിക്കുന്നുവെന്നാണ് കേരളത്തിന്റെ അന്നത്തെ മുഖ്യമന്ത്രി പറഞ്ഞത്. അതോടുകൂടി അത്തരം പ്രശ്നങ്ങൾക്ക് പരിഹാരം കാണാൻ കഴിഞ്ഞിട്ടുണ്ട്. ആദായ നികുതി വകുപ്പിനെ ഉപയോഗിച്ച് ധാരാളം റെയ്ഡുകൾ നടത്തി ഇല്ലാത്ത കഥകൾ പ്രചരിപ്പിച്ചു. ഇതിനിടെ 2011-ൽ

പാർലമെന്റ് പാസ്സാക്കിയ 97-ാം ഭേദഗതിയിലെ ചില ഭാഗങ്ങൾ ഗുജറാത്ത് ഹൈക്കോടതി സ്റ്റേ ചെയ്യുകയും അതിനെതിരെ അറ്റോർണി ജനറൽ അപ്പീൽ പോകുകയും സുപ്രീംകോടതി ഗുജറാത്ത് കോടതിയുടെ കണ്ടെത്തലിനെ ന്യായീകരിക്കുകയും ചെയ്യുകൊണ്ടുള്ള വിധിയും വന്നു. മൾട്ടിസ്റ്റേറ്റ് സൊസൈറ്റികൾക്കുമാത്രം ബാധകമാക്കിക്കൊണ്ടാണ് ബഹുമാനപ്പെട്ട സുപ്രീംകോടതി ഇക്കാര്യങ്ങളെ സംബന്ധിച്ച് പറഞ്ഞത്. രാജ്യത്ത് 1050 മൾട്ടി സ്റ്റേറ്റ് കോ-ഓപ്പറേറ്റീവ് ബാങ്കുകളും 56 അർബൻ ബാങ്കുകളുമുണ്ട്. ഇതിനെ നിയന്ത്രിക്കുന്നതിന് നമുക്ക് തടസ്സമില്ല. പക്ഷേ, ഇതിന്റെയെല്ലാം ഭാഗമായി കേരളത്തിൽ 17 മൾട്ടി സ്റ്റേറ്റ് കോ-ഓപ്പറേറ്റീവ് ബാങ്കുകൾ വന്നിട്ടുണ്ടെന്നുള്ളത് നാം കാണേണ്ടതായിട്ടുണ്ട്. ഇത് വന്നാലുണ്ടാകുന്ന പ്രശ്നം, കേരളത്തിലെവിടെയും അല്ലെങ്കിൽ സ്റ്റേറ്റുകളിലെവിടെയും മൾട്ടി സ്റ്റേറ്റ് കോ-ഓപ്പറേറ്റീവ് ബാങ്കിന്റെ ശാഖകൾ ആരംഭിക്കാൻ കഴിയുമെന്നതാണ്. സഹകരണ ബാങ്കുകളുടെ നിലവിലുള്ള പ്രവർത്തനങ്ങളെ ബാധിക്കുന്ന തരത്തിലാണ് കാര്യങ്ങൾ വരുന്നത്. ഏതാണ്ട് നാലര - അഞ്ച് ലക്ഷം കോടി രൂപയുടെ നിക്ഷേപം നമ്മുടെ രാജ്യത്തുണ്ട്. ഇതിൽ കേരളത്തിലാണ് ഏറ്റവും കൂടുതൽ സഹകരണ നിക്ഷേപമുള്ളത്. അത് ഏതാണ്ട് രണ്ട് ലക്ഷത്തോളം കോടി രൂപ വരും. ഇവിടെ പ്രാഥമിക സഹകരണ ബാങ്കുകളിലെ ക്രെഡിറ്റ് മേഖലയിലെ PACS-നുംമാത്രം 1,12,000 കോടി രൂപ ഡെപ്പോസിറ്റുണ്ട്. കേരള ബാങ്കിൽ 66731 കോടി രൂപയുണ്ട്. അതുപോലെ മലപ്പുറം ബാങ്ക് ഇതുമായി ചേർന്നിട്ടില്ലെങ്കിലും അവർക്കും 4158 കോടി രൂപയുടെ ഡെപ്പോസിറ്റുണ്ട്. ഇതെല്ലാംകൂടി ഏതാണ്ട് 2 ലക്ഷം കോടി രൂപയുടെ ഡെപ്പോസിറ്റ് കേരളത്തിലുണ്ട്. ഇതിനെയാണ് കണ്ണുനടുന്നത്. ഞാൻ PACS-ന്റെ ഭാരവാഹിയായിരുന്ന അവസരത്തിൽ ഈ പ്രശ്നങ്ങൾ വന്നപ്പോൾ കേന്ദ്ര ധനകാര്യ വകുപ്പുമന്ത്രി ശ്രീ. അരുൺ ജയ്റലിയെ കാണാൻ ഒരു നിവേദക സംഘത്തോടൊപ്പം പോയി നിവേദനം കൊടുത്തു. അദ്ദേഹം അത് ഇനിഷ്യൽ ചെയ്ത് അഡീഷണൽ പ്രൈവറ്റ് സെക്രട്ടറിക്ക് കൊടുത്തു. ഞങ്ങൾ പിന്നീട് അദ്ദേഹവുമായി സംസാരിച്ചപ്പോൾ പറഞ്ഞത് ആദായനികുതി വകുപ്പ് ഞങ്ങളോട് പറഞ്ഞിരിക്കുന്നത് കേരളത്തിലെ സഹകരണ ബാങ്കുകളെ പിടിച്ചാൽ 2000 കോടി രൂപ ടാക്സ് കിട്ടും എന്നാണ്. ഈ നിയമ ഭേദഗതിയിലൂടെ കേരളത്തിലെ സഹകരണ പ്രസ്ഥാനങ്ങളെ പിടിച്ചാൽ 2000 കോടി രൂപ ഇപ്പോൾ കിട്ടും. ഭാവിയിൽ 6000 കോടി രൂപ ടാക്സിനത്തിൽ ലഭിക്കുമെന്നുള്ളതാണ്. ഇത് വലിയ പ്രശ്നമാണ്. യഥാർത്ഥത്തിൽ കേരളത്തിലാണ് രണ്ട് ലക്ഷം കോടി രൂപയുടെ നിക്ഷേപമുള്ളത്. ശ്രീമതി കെ. കെ. ഗൈലജ ടീച്ചർ സൂചിപ്പിച്ചതുപോലെ എല്ലാ മേഖലയിലും സഹകരണ പ്രസ്ഥാനം ഉയർന്നുനിൽക്കുകയാണ്.

മഹാരാഷ്ട്രയിൽ 96 ലക്ഷം രൂപയും ഗുജറാത്തിൽ 35 ലക്ഷം രൂപയും മധ്യപ്രദേശിൽ 20 ലക്ഷം രൂപയും മാത്രമേ നിക്ഷേപമുള്ളൂ. ഇതാണ് പൊതുസ്ഥിതി. ആശുപത്രികളും മെഡിക്കൽ കോളേജുകളും എഞ്ചിനീയറിംഗ് കോളേജുകളും മറ്റ് പൊതുസ്ഥാപനങ്ങളുമടക്കം നന്നായി കൊണ്ടുപോകുന്ന കേരളത്തിലെ സഹകരണ പ്രസ്ഥാനത്തെ ഏതെങ്കിലും വിധത്തിൽ കടന്നാക്രമിച്ച് ഈ പ്രസ്ഥാനത്തെ തകർത്ത് കുറേ പൈസ കൈക്കലാക്കാനുള്ള ശ്രമമാണ് ഇന്നത്തെ ബി.ജെ.പി. സർക്കാർ നടപ്പിലാക്കിക്കൊണ്ടിരിക്കുന്നത്. അതിനെതിരെയുള്ള വലിയ വികാരം, കേരളത്തെ സംബന്ധിച്ചിടത്തോളം ബി.ജെ.പി. ഒഴികെയുള്ള എല്ലാ രാഷ്ട്രീയ പാർട്ടികളും കഴിഞ്ഞ കാലങ്ങളിലെല്ലാം ഈ ഉദ്യമത്തിന് കൂടെനിന്നവരാണ്. ഈ നിയമസഭ ഐക്യകണ്ഠേന പ്രമേയം പാസ്സാക്കിയതാണ്. സഹകരണ മേഖല സ്റ്റേറ്റ് വിഷയമാണ്. അതിൽ കടന്നുകയറി ഇന്ത്യയ്ക്കകെ ഒരുപക്ഷേ ലോകത്തിനതന്നെ മാതൃകയായിട്ടുള്ള നിരവധി പദ്ധതികൾ പ്രഖ്യാപിച്ച് നടപ്പിലാക്കിവരുന്ന കേരളത്തിലെ സഹകരണ പ്രസ്ഥാനത്തെ തകർക്കാനുള്ള ശ്രമങ്ങളെ അങ്ങേയറ്റം ജാഗ്രതയോടെ നാം എതിർക്കേണ്ട സമയമാണെന്നുമാത്രം ഈ അവസരത്തിൽ സൂചിപ്പിച്ചുകൊണ്ടും ഇക്കാര്യത്തിൽ എല്ലാവരുടെയും സഹായം അഭ്യർത്ഥിച്ചുകൊണ്ടും ശ്രീമതി കെ. കെ. ശൈലജ ടീച്ചർ അവതരിപ്പിച്ച പ്രമേയത്തെ ഒരിക്കൽക്കൂടി പിന്താങ്ങുകയാണ്.

സഹകരണ-രജിസ്ട്രേഷൻ വകുപ്പുമന്ത്രി (ശ്രീ. വി. എൻ. വാസവൻ): സർ, ശ്രീമതി കെ. കെ. ശൈലജ ടീച്ചർ അവതരിപ്പിച്ച പ്രമേയത്തിന്റെ ഉള്ളടക്കത്തോടും ശ്രീ. വി. ജോയി ചർച്ചയിലൂടെ മുന്നോട്ടുവച്ച ക്രിയാത്മകമായ നിർദ്ദേശങ്ങളോടും അതിന്റെ സ്പിരിറ്റിനോടും ഞാൻ യോജിക്കുന്നു. ഇതിലുപരി കുറേക്കൂടി സമഗ്രമായ രൂപത്തിൽ ഈ പ്രശ്നത്തെ സമീപിച്ച് നിയമപരവും ജനാധിപത്യപരവുമായ ഉള്ളടക്കത്തോടുകൂടി ഇതിനെ നേരിടേണ്ടതായിട്ടുണ്ട്. അതുകൊണ്ട് സർവ്വകക്ഷി യോഗം വിളിക്കുന്നതിനും ഈ പ്രശ്നത്തെ നിയമപരമായി നേരിടുന്നതിനുള്ള നീക്കങ്ങൾ നടത്തുന്നതിനുമെല്ലാം ഗവൺമെന്റ് സമഗ്രമായ രൂപത്തിൽ മുന്നോട്ടു വരാൻ തീരുമാനിച്ചിട്ടുണ്ട്. അതുകൊണ്ട് ഈ പ്രമേയത്തിന്റെ ഇന്നത്തെ അവതരണവും അതോടൊപ്പം അതിൽവന്ന നിർദ്ദേശങ്ങളുമുൾപ്പെടെ അംഗീകരിക്കേണ്ടതില്ലെന്ന ആമുഖത്തോടെ ചില വിഷയങ്ങൾക്കൂടി സൂചിപ്പിക്കാൻ ആഗ്രഹിക്കുകയാണ്.

സംസ്ഥാനത്തെ സഹകരണ മേഖല കേവലം പണമിടപാട് സ്ഥാപനമെന്നതിലുപരി സംസ്ഥാനത്തിന്റെ സുസ്ഥിര വികസനത്തെ നയിക്കാനുതകുന്ന തരത്തിൽ സമഗ്ര മേഖലയിലും വ്യാപിച്ചുകിടക്കുന്ന ഒരു പ്രസ്ഥാനമാണ്. ഇതിന് വിപുലമായ ജനകീയാടിത്തറയും ജനാധിപത്യപരമായ

ഉള്ളടക്കവുമാണ്. സംസ്ഥാനത്തെ സുസ്ഥിര വികസനം ഉറപ്പുവരുത്തുകയെന്ന ലക്ഷ്യത്തോടെ സാമൂഹ്യസുരക്ഷാ പെൻഷൻ വിതരണം, ഗ്രാമീണ മേഖലയെ ബ്ലേഡ് പലിശക്കാരിൽനിന്ന് രക്ഷിക്കുന്ന നിലയിലേയ്ക്കുള്ള 'മുറ്റത്തെ മുല്ല' ലഘു ഗ്രാമീണ വായ്പാ പദ്ധതി, പ്രളയബാധിതർക്ക് സൗജന്യമായി ഭവനം നിർമ്മിച്ച് നൽകുന്ന 'കെയർ ഹോം' പദ്ധതി, ഓൺലൈൻ പാനത്തിന് പാവപ്പെട്ട കട്ടികൾക്ക് ഫോൺ ലഭ്യമാക്കുന്നതിനുള്ള പലിശരഹിത വായ്പാ പദ്ധതിയായ 'വിദ്യാ തരംഗിണി' തുടങ്ങി അനവധി സാമൂഹ്യസേവനങ്ങളിൽ സഹകരണ പ്രസ്ഥാനം അതിന്റെ വ്യക്തമായ കയ്യൊപ്പുചാർത്തി മുന്നോട്ടുനീങ്ങുകയാണ്. എന്നാൽ കേന്ദ്രസർക്കാർ നടപ്പിലാക്കിയ നിയമഭേദഗതികൾ സംസ്ഥാന സഹകരണ മേഖലയെ പ്രതികൂലമായി ബാധിക്കുന്നതാണ്. ഭരണഘടനയുടെ ഏഴാം പട്ടികയിലെ ലിസ്റ്റ് 1-ലെ എൻടി നമ്പർ 45-ൽ ബാങ്കിംഗ് ഒരു യൂണിയൻ വിഷയമാണ്. അതുപോലെ ഏഴാം പട്ടികയിലെ ലിസ്റ്റ് 2-ലെ എൻടി നമ്പർ 32 പ്രകാരം സഹകരണം സംസ്ഥാന വിഷയമാണ്. സംസ്ഥാന സഹകരണ ബാങ്കുകളും അർബൻ സഹകരണ ബാങ്കുകളും ബാങ്കിംഗ് ബിസിനസ് നടത്തുന്നതിൽ ബാങ്കിംഗ് റെഗുലേഷൻ ആക്ടിന്റെ പരിധിയിൽ പ്രവർത്തിക്കുന്ന സംഘങ്ങളാണ്. ബാങ്കിംഗ് റെഗുലേഷൻ ആക്റ്റിൽ കാലാകാലങ്ങളിൽ കേന്ദ്ര സർക്കാർ വരുത്തുന്ന ഭേദഗതി നിർദ്ദേശങ്ങൾ സഹകരണ ബാങ്കുകളുടെ പ്രവർത്തനങ്ങളെ ബാധിക്കുന്നതാണ്. സെക്ഷൻ 3-ൽ വരുത്തിയ ഭേദഗതി സംസ്ഥാനത്തെ പ്രാഥമിക വായ്പാ സംഘങ്ങൾക്ക് ബാധകമല്ല. ആയതിനാൽ പ്രസ്തുത സ്ഥാപനങ്ങൾ ബാങ്ക്, ബാങ്കിംഗ് എന്നീ പേരുകൾ സംഘങ്ങളുടെ പേരിനോടൊപ്പം ചേർക്കുന്നതിന് വിലക്കുണ്ട്. തന്മൂലം ഇപ്പോൾ അവർ നൽകിവരുന്ന ചെക്കുപോലെയുള്ള സൗകര്യങ്ങൾ നമുക്ക് പ്രായോഗികമായി നടപ്പിലാക്കാൻ കഴിയാതെ വരും. സെക്ഷൻ 12-ൽ വരുത്തിയ ഭേദഗതിമൂലം സഹകരണ ബാങ്കുകൾക്ക് ആർ.ബി.ഐ.-യുടെ അനുമതി വാങ്ങിയശേഷം പബ്ലിക് ഇഷ്യൂസ്, പ്രൈവറ്റ് പ്ലേസ്മെന്റ്, പ്രിഫറൻസ് ഷെയർ ഇഷ്യൂ എന്നിവ നടത്താവുന്നതാണ്. മാത്രമല്ല അംഗത്വം സറണ്ടർ ചെയ്യാനും കഴിയില്ല. സെക്ഷൻ 36AA-യിലെ ഭേദഗതിയിലൂടെ ഭരണസമിതിക്കെതിരെ നടപടി സ്വീകരിക്കാൻ ആർ.ബി.ഐ.-യ്ക്ക് അധികാരം ലഭിക്കുന്നുണ്ട്. സെക്ഷൻ 56-ലെ ഭേദഗതിയിലൂടെ ബാങ്കിന്റെ ബൈലാ റദ്ദാക്കാൻ ആർ.ബി.ഐ.-യ്ക്ക് അനുമതി ലഭിക്കുന്നു. കൂടാതെ Banking Regulation Act-ലെ സെക്ഷൻ 10, 20, 24, 45A എന്നിവയിലെ ഭേദഗതികൾ സഹകരണ മേഖലയിൽ ആർ.ബി.ഐ.-യുടെ ഇടപെടൽ അരക്കിട്ടുറപ്പിക്കുന്നതാണ്. കേന്ദ്ര സർക്കാർ ഇൻകം ടാക്സ് നിയമത്തിൽ വരുത്തിയ 94M ഭേദഗതിയിൽ സഹകരണ സ്ഥാപനങ്ങൾക്ക് ഇൻകം ടാക്സ് നോട്ടീസ് നൽകുന്നത് സഹകരണ സ്ഥാപനങ്ങളുടെ പ്രവർത്തനത്തിന് വിഘാതം

സൃഷ്ടിക്കുന്നു. 97-ാം ഭരണഘടനാ ഭേദഗതിയിലൂടെ ഉൾപ്പെടുത്തിയ 9B - The Co-operative Societies എന്ന ഭേദഗതി സുപ്രീംകോടതി ഭാഗികമായി റദ്ദാക്കിയെങ്കിലും ടി ഭേദഗതിയിലെ വ്യവസ്ഥകൾ മൾട്ടി സ്റ്റേറ്റ് കോ-ഓപ്പറേറ്റീവ് സൊസൈറ്റിക്ക് ബാധകമാണെന്ന് കോടതി നിരീക്ഷിച്ചിട്ടുണ്ട്. തന്മൂലം ടി വ്യവസ്ഥകൾക്ക് വിധേയമായി കൂടുതൽ മൾട്ടി സ്റ്റേറ്റ് കോ-ഓപ്പറേറ്റീവ് സൊസൈറ്റികൾ സംസ്ഥാനത്ത് വരുന്ന സാഹചര്യമുണ്ടാകും. മാനദണ്ഡങ്ങൾ പാലിക്കാതെ മൾട്ടി സ്റ്റേറ്റ് സഹകരണ സംഘങ്ങൾ സംസ്ഥാനത്ത് പ്രവർത്തിക്കുന്നതുമൂലം സഹകരണസംഘം നിയമപ്രകാരം പ്രവർത്തിക്കുന്ന സഹകരണ സ്ഥാപനങ്ങൾ ദുർബ്ബലപ്പെടുന്ന അവസ്ഥയുണ്ടാകും. സംസ്ഥാനത്തെ മൾട്ടി സ്റ്റേറ്റ് കോ-ഓപ്പറേറ്റീവ് സൊസൈറ്റികളുടെ പ്രവർത്തനം സുതാര്യമാക്കുന്നതിനായി ഗവൺമെന്റ് ഇതിനകം ഇടപെടലുകൾ നടത്തിയിട്ടുണ്ട്. 2013-ലെ നിയമ ഭേദഗതിയിലൂടെ ഭരണഘടന 9-ൽ ഉൾപ്പെടുത്തിയ വ്യവസ്ഥകൾ സംസ്ഥാന സഹകരണ ബാങ്കിൽ ഉൾപ്പെടുത്തിയിട്ടുണ്ട്.

കേന്ദ്ര സർക്കാർ പുതിയ സഹകരണ വകുപ്പ് രൂപീകരിച്ചത് ശ്രദ്ധയിൽപ്പെട്ടിട്ടുണ്ട്. പ്രസ്തുത മന്ത്രാലയത്തിന്റെ പ്രവർത്തനം വിലയിരുത്തി ആവശ്യമായ നിലപാടുകൾ സ്വീകരിക്കുന്നതാണ്. സഹകരണ പ്രസ്ഥാനത്തിന്റെ സുഗമമായ പ്രവർത്തനത്തിനാവശ്യമായ എല്ലാവിധ നടപടികളും ഗവൺമെന്റ് സ്വീകരിക്കുകയും സർവ്വകക്ഷിയോഗം വിളിച്ച് നിയമപരവും ജനാധിപത്യപരവുമായി ഈ പ്രശ്നത്തെ നേരിടുന്നതിന് ഗവൺമെന്റ് സമഗ്രമായി ഇടപെടുന്നതാണ്. അതുകൊണ്ട് ഈ പ്രമേയം പ്രസ് ചെയ്യേണ്ടതില്ലെന്നാണ് വിനയപൂർവ്വം അഭ്യർത്ഥിക്കാനുള്ളത്.

മി. ഡെപ്യൂട്ടി സ്പീക്കർ: ശ്രീമതി കെ. കെ. ഗൈലജ ടീച്ചർ, അങ്ങയുടെ പ്രമേയം പ്രസ് ചെയ്യുന്നുണ്ടോ?

ശ്രീമതി കെ. കെ. ഗൈലജ ടീച്ചർ: സർ, ഞാൻ പ്രസ് ചെയ്യുന്നില്ല.

മി. ഡെപ്യൂട്ടി സ്പീക്കർ: പ്രമേയം സഭയുടെ അനുമതിയോടെ പിൻവലിച്ചിരിക്കുന്നു.

ഓർഡർ..... ഓർഡർ..... സഭ ഇപ്പോൾ പിരിയുന്നതും തികളാഴ്ച രാവിലെ 9.00 മണിക്ക് വീണ്ടും സമ്മേളിക്കുന്നതുമാണ്.

(2021 ആഗസ്റ്റ് മാസം 2-ാം തീയതി തികളാഴ്ച രാവിലെ 9.00 മണിക്ക് വീണ്ടും സമ്മേളിക്കുന്നതിലേയ്ക്കായി സഭ രാവിലെ 11.50-ന് പിരിഞ്ഞു.)